

1. நீர் மேலாண்மையை ஊக்குவிக்கும் வகையில் ஐந்தாவது தேசிய தண்ணீர் விருதுகளை குடியரசுத்தலைவர் திருமதி திரௌபதி முர்மு, புதுதில்லியில் இன்று வழங்கினார்.
2. பிரிக்ஸ் நாடுகள் இடையேயான ஒத்துழைப்புக்கு இந்தியா அதிக முக்கியத்துவம் அளித்து வருவதாக பிரதமர் திரு நரேந்திர மோடி தெரிவித்துள்ளார்.
3. இந்திய - சிங்கப்பூர் இடையே பாதுகாப்பு அமைச்சர்கள் நிலையிலான பேச்சுவார்த்தை புதுதில்லியில் இன்று தொடங்கியது.
4. நடப்பு நிதியாண்டில், நாட்டின் உற்பத்தி வளர்ச்சி விகிதம் ஏழு புள்ளி இரண்டு சதவீதமாக அதிகரிக்கக்கூடும் என்று ரிசர்வ் வங்கி தெரிவித்துள்ளது.
5. தைவான் சர்வதேச சேலஞ்சர் டென்னிஸ் போட்டியில் இந்தியாவின் சசிகுமார் முகுந்த் காலிறுதிக்கு முந்தைய சுற்றுக்கு முன்னேறியுள்ளார்.

--- இனி விரிவான செய்திகள் ---

<<<<<<>>>>>>

நீர் மேலாண்மையை ஊக்குவிக்கும் வகையில் ஐந்தாவது தேசிய தண்ணீர் விருதுகளை குடியரசுத்தலைவர் திருமதி திரௌபதி முர்மு, புதுதில்லியில் இன்று வழங்கினார்.

சிறந்த மாநிலம் என்ற பிரிவில், முதல் இடத்துக்கான விருதை ஒடிஷாவும், இரண்டாவது இடத்துக்கான விருதை உத்தரப்பிரதேசமும், மூன்றாவது இடத்துக்கான விருதை குஜராத் மற்றும் புதுச்சேரியும் பெற்றன

நிறுவனங்கள் பிரிவில் கோவை தமிழ்நாடு வேளாண் பல்கலைக்கழகம் முதலிடத்துக்கான விருதையும், சென்னை ஐஐடி மூன்றாவது இடத்துக்கான விருதையும் பெற்றன.

<<<<<<>>>>>>

பிரிக்ஸ் நாடுகள் இடையேயான ஒத்துழைப்புக்கு இந்தியா அதிக முக்கியத்துவம் அளித்து வருவதாக பிரதமர் திரு நரேந்திர மோடி தெரிவித்துள்ளார்.

ரஷ்யாவில் நடைபெறும் பிரிக்ஸ் உச்சி மாநாட்டில் பங்கேற்பதற்காக பிரதமர் இரண்டு நாள் பயணமாக இன்று **Kazan** புறப்பட்டு சென்றார்.

தமது பயணத்திற்கு முன்னதாக பிரதமர் வெளியிட்டுள்ள அறிக்கையில், வானிலை மாற்றம், பொருளாதார ஒத்துழைப்பு, கலாச்சார செயல்பாடுகள் ஊக்குவிப்பு உள்ளிட்ட பல்வேறு அம்சங்கள் குறித்து இந்த அமைப்பின் உறுப்பு நாடுகளுடன் அமையவுள்ள பேச்சுவார்த்தை முக்கியத்துவம் வாய்ந்ததாக இருக்கும் என்று தெரிவித்துள்ளார்.

கூடந்த ஆண்டு பிரிக்ஸ் அமைப்பில் புதிதாக சில நாடுகள் இணைந்திருப்பது இந்த அமைப்பின் செயல்பாட்டை மேலும் வலுப்படுத்தியிருப்பதாக அவர் குறிப்பிட்டுள்ளார்.

இந்தியா – ரஷ்யா இடையிலான பரஸ்பர ஒத்துழைப்பை மேலும் வலுப்படுத்தும் வகையில் இந்த பயணம் அமையும் என்று திரு நரேந்திர மோடி நம்பிக்கை தெரிவித்துள்ளார்.

‘நியாயமான உலகளாவிய வளர்ச்சி மற்றும் பாதுகாப்புக்காக பன்முகத்தன்மையை வலுப்படுத்துதல்’ என்ற கருப்பொருளை அடிப்படையாக கொண்டு இந்த மாநாடு நடைபெறுகிறது.

உலகளாவிய பிரச்சினைகள் குறித்து பல நாடுகளின் தலைவர்கள் விவாதிப்பதற்கான வாய்ப்பை இந்த மாநாடு வழங்குவதாக ரஷ்யாவுக்கான இந்திய தூதர் திரு வினய் குமார் தெரிவித்துள்ளார்.

பிரிக்ஸ் செயல்படுத்தி வரும் திட்டங்களின் முன்னேற்றம் குறித்து மதிப்பீடு செய்யும் வகையில் இது அமையும் என்றும் அவர் கூறியுள்ளார்.

மேலும், பிரதமர் திரு நரேந்திர மோடி, ரஷ்ய அதிபர் விளாதிமிர் புதிடினுடன் இருதரப்பு உறவுகள் குறித்துப் பேச்சுவார்த்தை நடத்த உள்ளதாகவும் திரு வினய் குமார் தெரிவித்துள்ளார்.

<<<<<<>>>>>>

இந்திய – சிங்கப்பூர் இடையே பாதுகாப்பு அமைச்சர்கள் நிலையிலான பேச்சுவார்த்தை புதுதில்லியில் இன்று தொடங்கியது.

இதில் பாதுகாப்புத்துறை அமைச்சர் திரு ராஜ்நாத் சிங்-கும் சிங்கப்பூர் பாதுகாப்புத்துறை அமைச்சர் திரு “இங் எங் ஹென்”-னும் பங்கேற்றுள்ளனர்.

இரு நாடுகளுக்கும் இடையிலான பாதுகாப்பு ஒத்துழைப்பை மேம்படுத்தும் வகையில் இப்பேச்சுவார்த்தை மேற்கொள்ளப்படுகிறது

<<<<<<>>>>>>

நடப்பு நிதியாண்டில், நாட்டின் உற்பத்தி வளர்ச்சி விகிதம் ஏழு புள்ளி இரண்டு சதவீதமாக அதிகரிக்கக்கூடும் என்று ரிசர்வ் வங்கி ஆளுநர் திரு சக்திகாந்த் தாஸ் தெரிவித்துள்ளார்.

ரிசர்வ் வங்கியின் மாதாந்திர இதழில் இதனை தெரிவித்துள்ள அவர், நாட்டில் நுகர்வு மற்றும் முதலீட்டு தேவை வேகமாக அதிகரித்து வருவதாக கூறியுள்ளார்.

பட்ஜெட் மதிப்பீட்டுக்கு ஏற்ப மத்திய மற்றும் மாநில அரசுகளின் செலவினங்கள் அமையும் என்று திரு சக்திகாந்த் தாஸ் குறிப்பிட்டுள்ளார்.

<<<<<<>>>>>>

மகாராஷ்டிரா சட்டப்பேரவைத் தேர்தல் மற்றும் ஜார்க்கண்ட் சட்டப்பேரவை இரண்டாம் கட்டத் தேர்தலுக்கான வேட்புமனு தாக்கல் இன்று தொடங்கியது.

மகாராஷ்டிராவில் உள்ள 288 தொகுதிகளுக்கு ஒரேகட்டமாக அடுத்த மாதம் 20-ஆம் தேதி தேர்தல் நடைபெறுகிறது.

அம்மாநிலத்தில் வேட்புமனு தாக்கல் செய்ய வரும் 29-ஆம் தேதி கடைசி நாளாகும்.

வேட்புமனுக்கள் மீதான பரிசீலனை வரும் 30-ஆம் தேதி நடைபெறுகிறது.

வேட்புமனுக்களை திரும்பப்பெற அடுத்த மாதம் 4-ஆம் தேதி கடைசி நாளாகும்.

ஜார்கண்ட் மாநிலத்தில் இரண்டாம் கட்டமாக 38 சட்டப்பேரவைத் தொகுதிகளுக்கு நவம்பர் 20ஆம் தேதி வாக்குப்பதிவு நடைபெற உள்ளது.

இதற்கான வேட்புமனு தாக்கல் 29ஆம் தேதி நிறைவடைகிறது.

30ஆம் தேதி வேட்புமனுக்கள் பரிசீலனைக்கு எடுத்துக்கொள்ளப்படுகின்றன.

வேட்புமனுக்களை திரும்பப்பெற நவம்பர் ஒன்றாம் தேதி கடைசியானாகும்.

<<<<<<>>>>>>

மதுரை அரசு ராஜாஜி மருத்துவக்கல்லூரி மருத்துவமனையில் ஒன்பது கோடியே 90 லட்சம் ரூபாய் மதிப்பிலான புதிய கட்டிடத்தை தமிழக மக்கள் நல்வாழ்வுத்துறை அமைச்சர் திரு மா. சுப்பிரமணியன் இன்று திறந்துவைத்தார்.

இதய நோயாளிகள் உயரிய சிகிச்சைகளை இலவசமாக பெறும் வகையில், கேத்லேப் கருவி பயன்பாட்டையும் அவர் தொடங்கிவைத்தார்.

பின்னர் செய்தியாளர்களிடம் பேசிய அமைச்சர், 24 மணிநேரமும் நோயாளிகள் சிகிச்சை பெறும் வகையில், இது அமைக்கப்பட்டுள்ளதாக தெரிவித்தார்.

(வாய்ஸ் டைட் - மா. சு. - 36 செகண்ட்ஸ்)

<<<<<<>>>>>>

செங்கல்பட்டு மாவட்டம் முடிச்சூரில் அமைக்கப்பட்டுள்ள ஆம்னி பேருந்து நிலையம் தீபாவளி பண்டிகைக்கு பிறகு திறக்கப்படும் என்று மாநில இந்து சமய அறநிலையத்துறை அமைச்சர் திரு சேகர்பாபு தெரிவித்துள்ளார்.

கிளாம்பாக்கம் பேருந்து முனையத்தில் அமைக்கப்பட்டுள்ள காலநிலை பூங்காவை மாநில குறு-சிறு மற்றும் நடுத்தர தொழில் நிறுவனங்கள் துறை அமைச்சர் திரு தா. மோ அன்பரசனுடன் இணைந்து இன்று அவர் ஆய்வு மேற்கொண்டார்.

பின்னர் செய்தியாளர்களிடம் பேசிய அமைச்சர் திரு சேகர்பாபு, காலநிலை குறித்து மக்கள் தெரிந்துகொள்ளும் வகையில், கிளாம்பாக்கம் பேருந்து நிலையத்தில் இந்த பூங்கா அமைக்கப்பட்டுள்ளதாக தெரிவித்தார்.

கிளாம்பாக்கம் பேருந்து நிலையத்தில் மலிவு விலை உணவகம் விரைவில் மக்கள் பயன்பாட்டிற்கு கொண்டுவரப்படும் என்றும், கிளாம்பாக்கம் ரயில் நிலையம் அமைப்பது குறித்து கலந்தாய்வுக்கூட்டங்கள் நடத்தப்பட்டுள்ளதாகவும் அமைச்சர் குறிப்பிட்டார்.

<<<<<<>>>>>>

சென்னை பல்லாவரம் இ எஸ் ஐ மருத்துவக்கல்லூரி மற்றும் மருத்துவமனையில் தமிழக தொழிலாளர் நலன் மற்றும் திறன் மேம்பாட்டுத்துறை அமைச்சர் திரு சி வி கணேசன் இன்று ஆய்வு மேற்கொண்டார்.

மருத்துவப்பணியாளர்களின் வருகை, மருந்துப்பொருட்களின் இருப்பு குறித்து அமைச்சர் ஆய்வு மேற்கொண்டதாகவும் மருத்துவமனையில் அளிக்கப்படும் சிகிச்சைகள் குறித்து மக்களிடம் அவர் கேட்டறிந்ததாகவும் எமது செய்தியாளர் தெரிவிக்கிறார்.

<<<<<<>>>>>>

பாலஸ்தீனத்திற்கு 30 டன் மருந்துப்பொருட்கள் மற்றும் உணவுப்பொருட்கள் அடங்கிய தொகுப்பை இந்தியா இன்று அனுப்பிவைத்துள்ளது.

பாலஸ்தீன மக்களுக்கு மனிதாபிமான அடிப்படையில் உதவி செய்யும் நோக்கில் ஐக்கிய நாடுகளின் நிவாரணப்பணிகள் முகமை வழியாக இந்த உதவி வழங்கப்படுவதாக வெளியுறவு அமைச்சகம் தெரிவித்துள்ளது.

இதுதொடர்பாக, வெளியுறவுத்துறை செய்தித்தொடர்பாளர் திரு ரன்தீர் ஜெய்ஷ்வால் வெளியிட்டுள்ள சமூக வலைதள பதிவில், பொது மருத்துவம் மற்றும் பல் மருத்துவம் சார்ந்த மருந்துப்பொருட்கள், உபகரணங்கள், அதிக கலோரியை வழங்கும் உணவுப்பொருட்கள் இந்த தொகுப்பில் இடம்பெற்றுள்ளதாக தெரிவித்துள்ளார்.

<<<<<<>>>>>>

வங்கக்கடலில் உருவாகியுள்ள குறைந்த காற்றழுத்த தாழ்வுப்பகுதி, இன்று காற்றழுத்த தாழ்வு மண்டலமாக வலுவடைந்துள்ளதாக வானிலை ஆய்வு மையம் தெரிவித்துள்ளது.

இது மேற்கு - வடமேற்கு திசையில் நகர்ந்து, நாளை புயலாக வலுப்பெறக்கூடும் என்று அந்த மையம் கூறியுள்ளது.

வரும் 25-ஆம் தேதியன்று, காலை தீவிர புயலாக வலுப்பெற்று, ஓடிஷாவின் பூரி மற்றும் மேற்குவங்கத்தின் சாகர் தீவுகளுக்கு இடையே கரையை கடக்கக்கூடும் என்று அந்த மையம் வெளியிட்டுள்ள செய்திக்குறிப்பில் குறிப்பிடப்பட்டுள்ளது.

இதன் காரணமாக, நாளை முதல் 26-ஆம் தேதிவரை ஓடிஷா-வின் சில பகுதிகளில் கனமழை பெய்யக்கூடும் என்றும் மேற்குவங்கத்தின் கங்கைநதியோரம் பகுதிகளில் வரும் 24, 25-ஆம் தேதிகளில் கனமழை பெய்யக்கூடும் என்றும் வானிலை ஆய்வு மையம் தெரிவித்துள்ளது.

தமிழகம், புதுச்சேரி மற்றும் காரைக்கால் பகுதிகளின் ஒரு சில இடங்களில் வளிமண்டல மேலடுக்கு சுழற்சி காரணமாக, கனமழை பெய்யக்கூடும் என்றும், இதர பகுதிகளில் லேசானது முதல், மிதமானது வரை மழை பெய்யக்கூடும் என்றும் வானிலை ஆய்வு மையம் தெரிவித்துள்ளது.

வங்கக்கடலில் உருவாகியுள்ள காற்றழுத்த தாழ்வு மண்டலம், புயலாக வலுப்பெறக்கூடும் என்று வானிலை ஆய்வு மையம் அறிவித்துள்ள நிலையில், தமிழகத்தில் உள்ள ஒன்பது துறைமுகங்களில் ஒன்றாம் எண் புயல் எச்சரிக்கை கூண்டு ஏற்றப்பட்டுள்ளது.

<<<<<<>>>>>>

விளையாட்டுச் செய்திகள்

தைவான் சர்வதேச சேலஞ்சர் டென்னிஸ் போட்டியில் இந்தியாவின் சசிசுமார் முகுந்த் காலிறுதிக்கு முந்தைய சுற்றுக்கு முன்னேறியுள்ளார்.

இன்று நடைபெற்ற ஆடவர் ஒரையர் பிரிவு முதல் சுற்று ஆட்டத்தில் அவர், 2-6, 6-2, 6-0 என்ற செட் கணக்கில், தாய்லாந்தின் **Thanapet Chandta** -வை வென்றார்.

ஜோஹர் கோப்பை ஹாக்கி போட்டியில் இந்தியா இன்று மலேசியாவை எதிர்கொள்கிறது.

மலேசியாவின் **Taman Daya** ஹாக்கி மைதானத்தில் இப்போட்டி மாலை மணி 6.05-க்கு தொடங்குகிறது.

ஆசிய மகளிர் நெட் பால் சாம்பியன் போட்டியில் இந்தியா இன்று மலேசியாவை எதிர்கொள்கிறது.

பெங்களூருவில் இப்போட்டி மாலை ஐந்து மணிக்கு தொடங்கும்.

ஐ.எஸ்.எல். கால்பந்து போட்டியில் இன்று நடைபெறும் ஆட்டத்தில் ஓடிசா அணி - ஈஸ்ட் பெங்கால் அணியை எதிர்கொள்கிறது.

புரோ கபடி லீக் போட்டியில் இன்று நடைபெறவுள்ள ஆட்டத்தில், தெலுகு அணி - ஜெய்பூர் அணியை எதிர்கொள்கிறது.

ஹைதராபாதில் இப்போட்டி இரவு எட்டு மணிக்கு தொடங்குகிறது.

இரவு ஒன்பது மணிக்கு தொடங்கும் மற்றொரு ஆட்டத்தில் உத்தரப்பிரதேசம் - பெங்களூரு அணியை எதிர்கொள்கிறது.

<<<<<<END>>>>>